

சங்கம யுகத்தின் இராச்சியமும், சத்தியயுகத்தின் இராச்சியமும்.

இன்று, பாப்தாதா துன்பத்தில் இருந்து விடுபட்டுள்ள சங்கமயுக சக்கரவர்த்திகளின் ஒன்றுகூடலைப் பார்க்கிறார். சங்கமயுகம் துன்பத்தில் இருந்து விடுபட்டுள்ள இடமாகும். சங்கமயுகத்தைச் சார்ந்த பிராமணர்கள் அனைவரும் துன்பத்தில் இருந்து விடுபட்டுள்ள இடத்தின் சக்கரவர்த்திகள் ஆவார்கள். சங்கம யுகத்தின் துன்பமற்ற இராச்சியத்துடன் ஒப்பிடும்போது சத்திய யுக இராச்சியம் எதுவும் இல்லை. இந்த நேரத்தின் பேற்றினதும் சந்தோஷத்தினதும் போதையானது, சத்தியயுக இராச்சியத்தை விடப் பலமில்லியன் மடங்கு அதிகமானதாகும்.

இன்று, சங்கமயுக இராச்சியத்திற்கும், சத்தியயுக இராச்சியத்திற்கும் இடையிலுள்ள வேறுபாட்டைப் பற்றிய கலந்துரையாடல் ஒன்று சூட்சுமவதனத்தில் இடம்பெற்றது. உங்களைச் சந்தோஷத்திற்கு உள்ளாக்கிய சத்தியயுகத்தின் இராச்சியத்தைப் பற்றிப் பல விடயங்களை நீங்கள் செவிமடுத்தீர்கள். எவ்வாறாயினும், சங்கமயுகம் எத்தனை மேன்மையானது என்பதையும் நீங்கள் அனுபவம் செய்திருக்கிறீர்கள், அல்லவா?

1. சத்தியயுகத்தில், தினமும் இயற்கையின் பஞ்சபூதங்களில் இருந்தும் இயற்கையான சங்கீதம் ஒலிக்கும். ஆனால் சங்கமயுக பிராமணர்களின் அதிகாலை அமிர்தவேளை எத்தனை மகத்தானது என்று பாருங்கள்! அங்கு, சத்தியயுகத்தில், இயற்கையின் கருவிகள் உங்களை விழித்தெழச் செய்கின்றன. ஆனால் சங்கமயுகத்தில், அமிர்தவேளையில் யார் உங்களை விழித்தெழச் செய்வார்? இயற்கையின் அதிபதியான கடவுளே உங்களை எழுப்புகிறார்.
2. நீங்கள் கேட்கும் இனிமையான சங்கீதம் என்ன? தந்தை உங்களை அழைக்கும் “குழந்தாய், இனிய குழந்தாய்!” என்ற சங்கீதம் ஆகும். கடவுளின் இயல்பான சங்கீதம், சத்தியயுகத்தின் இயற்கையின் சங்கீதத்தை விட மகத்தானது. நீங்கள் இதை அனுபவம் செய்திருக்கிறீர்கள், அல்லவா? இதுவே சத்தியயுகத்திற்கான உங்களுடைய சம்ஸ்காரங்களையும், உங்களுடைய வெகுமதியையும் உருவாக்கி, அனைத்தாலும் உங்களை நிரப்புவதற்கான நேரமாகும். நீங்கள் இப்போதே உங்களுக்குள் இந்த சம்ஸ்காரங்களை உருவாக்குவதுடன், உங்களுடைய வெகுமதியையும் உருவாக்க வேண்டும். அனைத்தும் இப்போது இந்த சங்கமயுகத்தில் நிறைவேற்றப்பட வேண்டும்.
3. அங்கு, நீங்கள் மரங்களில் இருந்து நேரடியாகவே பல்வேறு சதோபிரதான், மிகவும் ருசியுள்ள, பழரசம் மிகுந்த பழங்களை உண்பீர்கள். இங்கு, விருட்சத்தின் பிரபுவால் வழங்கப்படும் பேறுகள் அனைத்தாலும் நிரம்பியுள்ள உறவுமுறைகள் அனைத்தினதும் இனிமையான உடனடிப்பலனை நீங்கள் பெறுகிறீர்கள்.
4. அங்கு, உங்களிடம் சத்தியயுகத்தின் பழங்கள் உள்ளன. ஆனால் இங்கு வைர யுகத்தின் பழங்கள் உங்களிடம் உள்ளன. எனவே, எது அதிமேன்மையானது?
5. அங்கு, நீங்கள் பணிப்பெண்களாலும் சேவகர்களாலும் பராமரிக்கப்படுவீர்கள். ஆனால் இங்கோ, நீங்கள் தந்தையால் பராமரிக்கப்படுகிறீர்கள்.
6. அங்கு, உங்களுடைய பெற்றோர் மகாத்மாக்கள். ஆனால் இங்கு, கடவுளே உங்களுடைய தாயும் தந்தையுமாக இருக்கிறார்.
7. அங்கு, இரத்தினங்கள் பதித்த ஊஞ்சல்களில் நீங்கள் ஆடுவீர்கள். ஆனால் இங்கு நீங்கள் அனுபவம் செய்யும் அனைத்திலும் மகத்தான ஊஞ்சல் எது? தந்தையின் மடியே உங்களுடைய ஊஞ்சல் ஆகும். ஒரு குழந்தையின் அழகான ஊஞ்சல், அதன் பெற்றோரின் மடியே ஆகும். உங்களிடம் ஒரு ஊஞ்சல் மட்டும் இல்லை. உங்களால் பல்வேறு ஊஞ்சல்களில் ஆடமுடியும். உங்களிடம் அதிந்திரிய சுகம் என்ற ஊஞ்சலும், சந்தோஷ ஊஞ்சலும் உள்ளன. அங்கு உங்களிடம் உள்ள ஊஞ்சல்கள் இரத்தினங்கள் பதிக்கப்பட்டவையாக இருந்தாலும், இப்போது உங்களிடம் இங்கிருக்கும் ஊஞ்சல் மிகவும் மகத்தானது.
8. அங்கு, நீங்கள் ஒருவரோடு ஒருவர் இரத்தினங்களுடனும் பொம்மைகளுடனும் விளையாடுவீர்கள். எவ்வாறாயினும், பாபா கூறுகிறார்: “இங்கு, உங்களால் நீங்கள் விரும்பும் எந்தவிதமான ரூபத்திலும் சதா என்னுடன் விளையாட முடியும்” உங்களால் பாபாவுடன் உங்களுடைய நண்பராகவோ அல்லது சகோதரனாகவோ கருதி விளையாட முடியும். உங்களால் பாபாவுடன் அவரின் குழந்தையாக விளையாடவும் முடியும். அல்லது அவரை உங்களுடைய குழந்தையாகக் கருதி விளையாடவும் முடியும். உங்களால் இத்தகைய அழியாத பொம்மையை எங்கேயும் காணமுடியாது. இந்தப் பொம்மை ஒருபோதும் உடையாது, வெடிப்பிற்கும் உள்ளாகாது. இதற்கு உங்களுக்கு எந்தவிதச் செலவும் ஏற்படுவதில்லை.
9. அங்கு, நீங்கள் சௌகரியமாக மெத்தைகளில் தூங்குவீர்கள். ஆனால் இங்கு நீங்கள் நினைவெனும் மெத்தையில் தூங்குகிறீர்கள்.
10. அங்கு, நீங்கள் நித்திரை தாமத்திற்குச் செல்வீர்கள். ஆனால் சங்கமயுகத்தில், உங்களால் தந்தையுடன் சூட்சும வதனத்திற்குச் செல்ல முடியும்.

11. உங்களுடைய சத்தியயுக விமானங்களில் உங்களால் ஒரு பூமியிலேயே சுற்றிவரமுடியும். ஆனால் இப்போது உங்களால் உங்களுடைய புத்திகள் என்ற விமானங்களால் மூன்று வதனங்களுக்கும் சென்று வரமுடியும்.
12. அங்கு, நீங்கள் ஓர் உலகின் அதிபதிகளாக இருப்பீர்கள். ஆனால் இங்கு, நீங்கள் முவுகலகங்களின் அதிபதிகளாக இருக்கிறீர்கள்.
13. அங்கு, உங்களுக்கு இரண்டு கண்கள் மட்டுமே இருக்கும். ஆனால் இங்கு, உங்களுக்கு மூன்றாவது கண்ணும் உள்ளது.
14. இப்போது, சங்கமயுகத்தில், நீங்கள் ஞானம் நிறைந்தவராகவும், சக்திசாலியாகவும், ஆனந்தம் நிறைந்தவராகவும் இருக்கிறீர்கள். எனவே இதனுடன் ஒப்பிடுகையில் நீங்கள் அங்கு எவ்வாறு இருப்பீர்கள்? நீங்கள் ரோயல் புதாஸ் (இராஜ அப்பாவிகள்) ஆக இருப்பீர்கள்.
15. உலகைப் பொறுத்தவரையில், நீங்கள் அதியுயர்ந்த பூஜிக்கத்தகுதிவாய்ந்தவர்கள் ஆவீர்கள். நீங்கள் உலகிலுள்ள ஆத்மாக்கள் அனைவராலும் மதிக்கப்படுவீர்கள். எவ்வாறாயினும், ஞானத்தைப் பொறுத்தவரை, பாரிய வேறுபாடு காணப்படும்.
16. இங்கு ஆத்மாக்களான நீங்கள் தந்தைக்கு “காலை வணக்கமும்” “இரவு வணக்கமும்” கூறுகிறீர்கள். ஆனால் அங்கு ஆத்மாக்கள் ஆத்மாக்களுக்கே கூறுவார்கள்.
17. அங்கு, உலகை ஆளும் உலக இராச்சியத்திற்கான உரிமையை நீங்கள் கொண்டிருப்பீர்கள். ஆனால் இங்கு, நீங்கள் உலக உபகாரிகளாகவும், மகாதானிகளாகவும், ஆசீர்வாதங்களை அருள்பவர்களாகவும் இருக்கிறீர்கள். எனவே, யார் அதிமேன்மையானவர்? சத்தியயுகத்திற்குரிய விடயங்களைச் செவிமடுக்கும்போது நீங்கள் மிகவும் சந்தோஷப்படுகிறீர்கள். ஆனால், இப்போது நீங்கள் சதா சந்தோஷ சொருபங்கள் ஆகுகிறீர்கள்.
18. அங்கு நீங்கள் பல்வகையான உணவுகளை உண்டாலும், இங்கு நீங்கள் பிரம்மாபோஜனை உண்ணுகிறீர்கள். இது தேவர்களின் உணவை விட அதிகளவில் புகழப்படுகிறது. எனவே, சதா உங்களின் முன்னால் உங்களுடைய சத்தியயுக வெகுமதியையும், தற்காலத்தின் முக்கியத்துவத்தையும், பேற்றினையும் வைத்திருங்கள். அப்போது, நிகழ்காலத்தின் மதிப்பைப் புரிந்து கொள்வதன் மூலம், உங்களால் ஒவ்வொரு வினாடியையும், ஒவ்வொரு எண்ணத்தையும் மேன்மையானதாகக் கொள்ள முடியும். உங்களுக்குப் புரிகிறதா?

இன்று, பஞ்சாப் பிராந்தியத்தைச் சார்ந்தவர்கள் இங்கு வந்திருக்கிறார்கள். பஞ்சாபிற்கு இரண்டு சிறப்பியல்புகள் உள்ளன. பஞ்சாபின் நதிகளின் நீரும், பஞ்சாபின் விவசாய விளைநிலங்களும். பஞ்சாபின் இந்த இரண்டு சிறப்பியல்புகளையும் அரசாங்கம் விளம்பரப்படுத்துகிறது. எவ்வாறாயினும், பஞ்சாபின் எந்தச் சிறப்பியல்பை இந்தப் பாண்டவ அரசாங்கம் வெளிப்படுத்தியுள்ளது? பஞ்சாபில் இருந்து ஞான நதிகள் என்ற கரங்கள் வெளிப்பட்டுள்ளன. ஆனால் பஞ்சாப் அற்புதங்களையும் ஆற்றியுள்ளது. பஞ்சாபின் பல நதிகள் பஞ்சாபிற்குள்ளேயே இருக்கின்றன. மிகச்சிலதே ஏனைய பிராந்தியங்களுக்குப் பாய்கின்றன. பஞ்சாப் நதிகள் பஞ்சாபிலேயே தங்கிவிடுவதனாலேயே பஞ்சாபின் நீர் மிகவும் பிரபல்யமானது. பஞ்சாபில், அவர்களிடமிருக்கும் வசதிகளால் பருவகாலம் இல்லாத பருவங்களிலும் அவர்களால் தானியங்களை வளர்க்க முடியும். எனவே, பஞ்சாபைச் சார்ந்தவர்கள் பன்னிரண்டு மாதங்களுக்கும் பன்னிரண்டு வெவ்வேறு பழங்களை வழங்க வேண்டும். பருவகாலம் இல்லாத வேளைகளிலும் விஞ்ஞான சக்தியால் உங்களால் தானியங்களை வளர்க்கக்கூடியதாக இருக்கும்போது, உங்களால் உங்களுடைய சங்கமயுக மௌன சக்தியை உபயோகித்து 12 மாதங்களுக்கும் பழங்களை வழங்க முடியாதா? அசாத்தியமானதையும் சாத்தியமானதாக்குவதற்காக அவர்கள் நடவடிக்கைகளை மேற்கொள்கிறார்கள். எனவே, இப்போது பஞ்சாபை ஆன்மீக முயற்சியால் மாற்றுகிறீர்கள். நீங்கள் இப்போது அதன் நடைமுறைப் பலனை வழங்க வேண்டும். பஞ்சாப் புது வருடத்திற்கான சுலோகனை நினைவு செய்ய வேண்டும். என்ன சுலோகம்? ‘உடனடித் தானம் மகத்தான புண்ணியத்தை ஏற்படுத்தும்’. தற்சமயம் ஞான கங்கைகளின் பாகம் நிகழுகிறது. பாண்டவர்கள் முதுகெலும்பு போன்றவர்கள். சக்திகள் முன்னணியில் வைக்கப்படும் கருவிகள் ஆவார்கள். பாண்டவர்களும் இதனால் நன்மை அடைவார்கள். இல்லாவிடின், நீங்கள் அடிவாங்க வேண்டியிருக்கும். குறிப்பாகப் பஞ்சாபில் மக்களை அதிகளவில் அடிப்பார்கள். இதனாலேயே, சக்திகள் வழிகாட்டிகளாகவும், பாண்டவர்கள் பாதுகாவலர்களாகவும் இருப்பது நல்லதாகும். கார்ட்ஸ் (பாதுகாவலர்கள்), கைட்ஸ் (வழிகாட்டிகள்) என்ற வார்த்தைகள் ஒத்த தொனியைக் கொண்டுள்ளன. பாபா முதுகெலும்பாக இருந்து சக்திகளை முன்னணியில் வைப்பதைப் போன்று, பாண்டவர்களும் தந்தையைப் போன்று முதுகெலும்பாகி சக்திகளை முன்னணியில் வைக்க வேண்டும். புது வருடத்தில் பஞ்சாப் என்ன புதுமையை ஏற்படுத்தும்? அந்த இடத்தை மாற்றுகின்ற புதுமை. உங்களுக்குப் புரிகிறதா?

வெளிநாட்டுச் சேவையில், மிக நல்ல, தைரியமான ஆண், பெண் போராளிகள் தமது மௌன சக்தியால் விஞ்ஞானத்தை வெற்றி கொள்வதற்காகத் தங்களைத் தயாராக்கிக் கொண்டிருக்கிறார்கள். தந்தையின் மிக நல்ல, சேவையாளர் கரங்கள் ஏற்கனவே தயாராகிவிட்டனர். அவர்கள் வலது கரங்கள் ஆவார்கள். மேன்மையான, புண்ணியச் செயல் எப்போதும் வலது கரத்தால் செய்யப்படுவதுடன், மிக இலகுவாகவும் செய்யப்படும். எனவே, வெளிநாட்டைச் சார்ந்த வலது கரங்களான நீங்கள் தயாராக்கப்பட்டுள்ளீர்கள். அச்சா, உங்களுடைய சிறப்பியல்பை பாபா மீண்டும் உங்களைச் சந்திக்கும்போது கூறுவார். இந்தத்

தேசத்தில் இருந்தும் வெளிநாட்டில் இருந்தும் வந்துள்ள குழந்தைகளான உங்கள் அனைவரையும் பாப்தாதா பாராட்டுகிறார். இந்தச் சந்திப்பைக் கொண்டாடுவதற்காக அண்மையில் இருந்தும் வெகுதொலைவில் இருந்தும் வந்திருப்பவர்களை அவர் பாராட்டுகிறார். அச்சா.

தந்தையுடன் சதா சந்திப்பைக் கொண்டாடுபவர்களுக்கும், வேறு எவரும் அன்றி ஒரேயொரு தந்தைக்கு உரியவராக இருக்கும் போதையை மட்டும் இரவு பகலாகக் கொண்டிருப்பவர்களுக்கும், உலகிலுள்ள ஆத்மாக்கள் அனைவருக்கும் சகல பொக்கிஷங்களின் தானத்தையும் ஆசீர்வாதத்தையும் அளிப்பவர்களுக்கும், சங்கமயுகத்தின் சிறப்பியல்புகளைத் தங்களுக்கு முன்னால் வைப்பதன் மூலம் இந்த மேன்மையான பாக்கியத்தின் விழிப்புணர்வின் சொருபங்கள் ஆகுபவர்களுக்கும், மேன்மையான மனோபாவத்தையும், மேன்மையான அதிர்வலைகளையும் சதா கொண்டுள்ள உலக உபகாரி ஆத்மாக்களுக்கும், பாப்தாதாவின் அன்பும், நினைவும், நமஸ்காரங்களும் உரித்தாகட்டும்.

பாப்தாதா குழுக்களைச் சந்திக்கிறார் - பஞ்சாப் பிராந்தியம்:

பஞ்சாபைச் சார்ந்தவர்களுக்கு விசேடமான கருவி ஆத்மா இருப்பதனால், அவர்கள் நிச்சயமாக விசேடமான பலனை வழங்க வேண்டும். பஞ்சாபில், விசேடமான அமரத்துவ சிம்மாசனத்தின் ஞாபகார்த்தம் உள்ளது. இந்த சிம்மாசனத்தை ஞாபகார்த்தமாகக் கொண்டிருப்பவர்கள், சதா அமரத்துவ சிம்மாசனத்தில் அமர்ந்திருக்க வேண்டும். பற்றற்ற பார்வையாளர்களாக இருந்து உங்களுடைய பௌதீக அவயவங்களால் செயற்பட்டு நீங்கள் சுய இராச்சியத்தைக் கொண்டவர்களாக இருக்க வேண்டும். அமரத்துவ சிம்மாசனத்தில் அமர்ந்திருக்கும் ஆத்மா என்றால், சுயத்தின் அதிபதி என்று அர்த்தமாகும். சுய அதிபதிகளாக நீங்கள் தொடர்ந்து செயற்படுகிறீர்களா? நீங்கள் உங்களுடைய பௌதீக அவயவங்களுக்கு அடிமை இல்லையல்லவா? எங்கு தங்கியிருத்தல் இருக்கிறதோ, அங்கு பலவீனம் காணப்படும். அரைக்கல்பமாக, நீங்கள் பலவீனமாக இருந்தீர்கள். எனவே, நீங்கள் இப்போது உங்களுடைய இராச்சியத்தைக் கோரிவிட்டீர்களா? உங்களுடைய இராச்சியத்தை நீங்கள் மீண்டும் கோரும்போது, தங்கியிருத்தலில் இருந்து விடுபடுகிறீர்கள். எனவே, நீங்கள் சுயஅதிபதிகள் அல்லவா? உங்களுடைய சேவகர்களான பௌதீகப் புலன்கள் உங்கள் மீது ஆட்சி செலுத்தவில்லை, அல்லவா? இன்றைய உலகில் மக்களை மக்களே ஆட்சி செய்யும் அரசாங்கம் இருப்பதைப் போன்று, உங்களுடைய மக்கள் உங்களுடைய வாழ்க்கையை ஆட்சி செய்யவில்லை, அல்லவா? ‘உங்களுடைய மக்கள்’ என்றால் உங்களுடைய பௌதீகப் புலன்கள் என்று அர்த்தமாகும். மக்களின் அரசாங்கத்தில் எப்போதும் குழப்பம் நிலவுகிறது. ஆனால் அரசனால் ஆளப்படும் இராச்சியம் நிலையாக இருக்கும். எனவே, உங்களுடைய இராச்சியம் நிலையாக இயங்குகிறதல்லவா?

தற்சமயம், உங்களுடைய எண்ணங்களில் ஏற்படும் எந்தவிதமான குழப்பத்திலும் தீவிர கவனம் செலுத்த வேண்டும். முன்னர், உங்களுடைய எண்ணங்களுக்கு சுதந்திரம் வழங்கப்பட்டதொரு காலம் இருந்தது. நீங்கள் உங்களுடைய வார்த்தைகளிலும் செயல்களிலும் மட்டும் கவனம் செலுத்தினீர்கள். எவ்வாறாயினும், இப்போது உங்களுடைய எண்ணங்களிலும் எந்தவிதமான குழப்பமும் இருக்கக்கூடாது. ஏனெனில், இறுதியில், உலக மாற்றம் உங்களுடைய எண்ணங்களினுடாகவே நிறைவேறும். எனவே, நீங்கள் ஒரு வீணான எண்ணத்தைக் கொண்டிருந்தாலும், அதிகளவு இழப்பைப் பெறுவீர்கள். ஓர் எண்ணத்தையேனும் சாதாரணமானதாகக் கருதாதீர்கள். இத்தகைய கவனத்தை நீங்கள் செலுத்த வேண்டும். காலம் இப்போது மாறிவிட்டது. உங்களுடைய முயற்சியின் வேகமும் மாறிவிட்டது. நீங்கள் இப்போது உங்களுடைய எண்ணங்களுக்கும் முற்றுப்புள்ளி வைக்க வேண்டும். உங்களுடைய எண்ணங்களில் நீங்கள் கவனம் செலுத்தினால், அது ஏறுகின்ற ஸ்திதியாகும். உங்களுடைய ஸ்திதியை சதா ஏறுகின்றதாக்குங்கள். எதையாவது சதா செய்வதே இப்போது செய்யப்படும் பேரம் ஆகும்.

அவ்யக்த பாப்தாதா வெளிநாட்டவர்களைச் சந்திக்கிறார்:

இலண்டன்: நீங்கள் உங்களுடைய புனித பூமியை சதா உணர்ந்தவர்களாக இருக்கிறீர்களா? புனித பூமியில் வசிப்பவர்கள் சதா புனித ஸ்திதியில் ஸ்திரமாக இருப்பார்கள். நீங்கள் சதா உங்களை சம்பூரணமான, தூய ஆத்மா என்ற ஸ்திதியில் இருப்பவர்களாக அனுபவம் செய்கிறீர்களா? இங்கு உங்களுக்குத் தூய்மைக்கிரீடம் இருக்கும்போது, அங்கு உங்களுக்கு இரத்தினங்கள் பதித்த கிரீடம் வழங்கப்படும். சதா உங்களுடைய ஒளிக்கிரீடத்தை அணிந்திருப்பவர்களாக அனுபவம் செய்யுங்கள். இளவரசர்களும், இளவரசிகளும் எப்போதும் தமது கிரீடங்களை அணிந்திருப்பார்கள். நீங்கள் பிரபுவின் குழந்தைகள். எனவே, நீங்கள் எவ்வாறு உங்களுடைய கிரீடங்களை அணியாதிருப்பீர்கள்? இலண்டனைச் சார்ந்த உங்கள் அனைவரிடமும் உங்களுடைய கிரீடங்கள் இருக்கிறதல்லவா? நீங்கள் கிரீடங்களை அணிந்திருப்பதைப் பார்க்கும் அனைவரும் உங்களுக்குத் தலைவணங்கும் வகையில் நீங்கள் அந்தக் கிரீடங்களை அணிந்திருக்க வேண்டும்.

நீங்கள் தூய்மை ஒளியாலான கிரீடங்களை அணிந்திருக்கும் தூய்மையான ஆத்மாக்கள் என்ற உணர்வில் எப்போதும் இருங்கள். மாயை உங்களுடைய கிரீடங்களை அகற்றுவதில்லை, அல்லவா? இப்போது, இங்கிருந்து நீங்கள் செல்வதற்கு முன்னர், மாயைக்குப் பிரியாவிடை அளியுங்கள். நீங்கள் செல்வதற்கு முன்னர் மாயையின் ரூபத்தை மாற்றுங்கள். மாயை உங்களுடைய எதிரியாக உங்களிடம் வருவதற்குப் பதிலாக, அவள் இப்போது உங்களிடம் பொம்மை போன்று வரட்டும். இந்தப் புது வருடத்தில் இந்த மாற்றத்தை ஏற்படுத்துங்கள்.

அமெரிக்கா: ஐந்து பாண்டவர்கள் இருக்கிறார்கள். சென்ற கல்பத்தில் ஐந்து பாண்டவர்களும் என்ன அற்புதங்களைச் செய்தார்கள்? அவர்கள் ஐந்து பேர்களாக இருந்தாலும், எல்லையற்ற இராணுவத்தை அவர்கள் தோற்கடித்தார்கள். எனவே, நீங்கள் வெற்றிக் கொடியைப் பறக்கவிடும் பாண்டவ சேனையினர், அல்லவா? ஒவ்வொரு பாண்டவரும் பலருக்குச் சமமானவர்கள். மறுபக்கத்தில் எல்லையற்ற சேனையினர் இருந்தார்கள். உங்களுடைய பக்கத்தில் ஐந்து பேரே இருந்தீர்கள். எனவே, நீங்கள் அனைவரும் எத்தனை மதிப்பும், பெறுமதியும் மிக்கவர்கள்! இப்போது அமெரிக்கா எங்கும் நீங்கள் பரந்து செல்லுங்கள். பௌதீகமான வலையைப் பரப்புவதைப் போன்று, உங்களுடைய யோக சக்தி எனும் வலையைப் பரப்புவர்கள். அதன்மூலம் அலைந்து திரிகின்ற ஆத்மாக்கள் அனைவரையும் இங்கு கொண்டு வரமுடியும். குறிப்பாக அமெரிக்காவில், ஆத்மாக்கள் பலர் அமைதியையும் சந்தோஷத்தையும் வேண்டி நிற்கிறார்கள். எனவே, தொடர்ந்து அமைதியையும் சந்தோஷத்தையும் தானம் செய்யுங்கள். நீங்கள் பல ஆசீர்வாதங்களைப் பெறுவீர்கள்.

கயானா: நீங்கள் சதா சேவையாளர் இரத்தினங்கள் அல்லவா? நீங்கள் ஒவ்வொருவரும் சேவை செய்யும் சம்ஸ்காரங்களால் நிறைந்திருக்கிறீர்கள். அவை உங்களுடைய சரீரத்தில் ஓடும் இரத்தத்தைப் போன்று உள்ளன. உங்களுடைய சரீரத்தில் இரத்தம் இல்லாவிடின், அது பயனற்றது. அதேபோன்று, நீங்கள் சேவை செய்யாவிடின், நீங்கள் இறந்ததைப் போன்றே இருப்பீர்கள். சேவையே பிராமண வாழ்க்கையின் விசேடமான அத்திவாரம் ஆகும். சேவை உங்கள் ஒவ்வொருவரிலும் கலந்திருக்க வேண்டும். சேவையாளராக இருப்பதன் திலகத்தை நீங்கள் ஒவ்வொருவரும் அணிந்திருக்க வேண்டும். கயானாவைச் சார்ந்தவர்கள் மிக நன்றாக சேவையின் அத்தாட்சியைக் காட்டியுள்ளார்கள். நீங்கள் சேவை செய்த விசேடமான மனிதர்களின் உதாரணத்தைக் காட்டுவதன் மூலம் உங்களால் பல இடங்களுக்குச் சேவை செய்ய முடியும். விசேடமான ஆத்மாக்கள் கயானாவின் சேவைக்குக் கருவிகள் ஆகியிருக்கிறார்கள். கண்களில் நட்சத்திரங்கள் கலந்திருப்பதைப் போன்று, நீண்ட காலம் பிரிந்திருந்து இப்போது கண்டெடுக்கப்பட்ட அதியன்பிற்குரிய இரத்தினங்களும் பாப்தாதாவின் கண்களில் கலந்துள்ளார்கள்.

ஜேர்மனி: ஜேர்மனியில் இருந்து வந்துள்ள குழுவின் பல அற்புதங்களைச் செய்ய வேண்டும். ஜேர்மனியைச் சார்ந்த நீங்கள், உங்களுக்கு எதிர்காலத்தில் சேவை செய்வதற்குக் கருவிகள் ஆகக்கூடிய குழுவைத் தயார் செய்ய வேண்டும். சத்தியயுகத்தில், அனைத்தும் அணுசக்தியாலேயே இயங்கும். ஜேர்மனியில் உங்களுடன் தொடர்பில் வந்திருப்பவர்கள், அங்கு இத்தகைய செயலைச் செய்வதற்குக் கருவிகள் ஆகுவார்கள்.

நீங்கள் அதிபதிகள் ஆகுவீர்கள். ஆனால் தொடர்பில் இருக்கும் அந்த ஆத்மாக்கள் உங்களுக்குக் கருவிகள் ஆகுவார்கள். ஜேர்மனியைச் சார்ந்த நீங்கள் அதிகளவு சேவை செய்ய வேண்டும். குழந்தைகளான நீங்கள் தைரியத்தைக் கொண்டிருக்கும்போது, தந்தை உங்களுக்கு உதவி செய்வார். உங்களுடன் தொடர்பில் வந்திருப்பவர்களுக்குத் தொடர்ந்து சேவை செய்யுங்கள்.

சுயதரிசனச் சக்கரத்தைச் சுழற்றுபவர்களால் ஒருபோதும் தளம்பல் என்ற சக்கரத்தைச் சுழற்றித் தமது ஸ்திதியை ஏறுகின்ற மற்றும் இறங்குகின்ற ஸ்திதிகளுக்கிடையே தளம்பல் அடையச் செய்ய முடியாது. இப்போது, கடந்ததைக் கடந்ததாக்குங்கள்! பழைய வருடம் இப்போது முடிவடைந்திருப்பதைப் போன்று, அந்த சம்ஸ்காரத்தையும் சம்பூரணமாக முடித்துவிடுங்கள். இப்போது உங்களுடைய சம்ஸ்காரங்களை மாற்றுங்கள். ஏனெனில் அவையே விதை ஆகும். விதை அழிக்கப்பட்டால், மரம் வளராது. பௌதீகமானதொரு விதை வளராமல் இருப்பதற்காக வறுக்கப்படுவதைப் போன்று, பலவீனங்களின் சம்ஸ்காரங்கள் என்ற விதையையும் அன்பு நிறைந்த நினைவுத் தீயில் எரியுங்கள். அப்போது மரம் வளராது. அதாவது, உங்களுடைய எண்ணங்களிலும், வார்த்தைகளிலும், செயல்களிலும் எந்தவிதமான பலவீனங்களும் எஞ்சியிருக்காது. ஹோலியின்போது நெருப்பு எரிப்பதில் நீங்கள் திறமைசாலிகளாக இருப்பதைப் போன்று, ஹோலி (புனிதம்) ஆகுவதற்காக இந்தத் தீயை எரியுங்கள். நீங்கள் புனிதம் ஆகுவீர்கள். உங்களுடைய பலவீனங்கள் அனைத்தையும் நீங்கள் எரித்ததும், தடைகளை அழித்தவர் ஆகுவீர்கள். சதா உங்களுடைய பட்டத்தை நினைவு செய்யுங்கள்: நான் தடைகளை அழிப்பவன். உங்களுடைய சொந்தத் தடைகளை அழிப்பதுடன் கூடவே, நீங்கள் உலகின் தடைகளையும் அழிக்க வேண்டும். நீங்கள் இப்போது உலகிற்குச் சேவை செய்வதில் மும்முரம் ஆகவேண்டும்.

ஆசீர்வாதம்: நீங்கள் சகல பேறுகளாலும் நிரம்பி, இறைபோதையால் பழைய உலகை மறப்பீர்களாக. ஏனைய வகை போதையானது உங்களை அனைத்தையும் மறக்கச் செய்வதைப் போன்று, இந்த இறைபோதையானது இலகுவாக துன்ப உலகை நீங்கள் மறக்கும்படி செய்கிறது. அந்தப் போதையால் அதிகளவு பாதிப்பு ஏற்படுகிறது. ஒருவர் அதிகமாக மது அருந்தும்போது, அவர் முழுமையாக முடிந்துவிடுகிறார். ஆனால் இந்தப் போதையோ உங்களை அழியாதவர் ஆக்குகிறது. இறை போதையால் சதா போதையுற்றிருப்பவர்கள் சகல பேறுகளாலும் நிரம்பியவர்கள் ஆகுகிறார்கள். வேறு எவருக்கும் அன்றி, ஒரேயொரு தந்தைக்குச் சொந்தமாக இருக்கும் விழிப்புணர்வானது, உங்களுடைய போதையை அதிகரிக்கிறது. இந்த விழிப்புணர்வுடன், நீங்கள் சக்தியை அதிகரிக்கிறீர்கள்.

சுலோகம்: ஒருவரைப் பார்த்து மற்றவர் பிரதி செய்வதை விடுத்து, தந்தையைப் பிரதி செய்யுங்கள்.